

کتاب :	و سطی ایشیا: الحموی کی نظر میں
مترجم و مولف :	سیار محمد سعید شاہ قادری
ناشر :	سنتر آف سنٹرل ایشین سٹڈیز، یونیورسٹی آف کشمیر-سری گر
سال اشاعت :	۲۰۰۵ء
صفحات :	۱۹۸
قیمت :	درج نہیں
مبصر :	سفر اختر *

ابو عبد اللہ یاقوت بن عبداللہ الروی الحموی (۱۱۷۸-۱۲۲۹ء) نے بغداد کے ایک تاجر عسکر بن ابراہیم الحموی کے زرخید غلام کی حیثیت سے عملی زندگی کا آغاز کیا تھا۔ ابتدائی تعلیم کے ساتھ ہی اُس نے بارہ چودہ برس کی عمر میں بغداد سے سامان تجارت لیتے ہوئے خلنج فارس اور شام کے پُر صعوبت تجارتی سفر شروع کر دیے تھے۔ باہمیں برس کی عمر میں اپنے مالک عسکر بن ابراہیم سے اختلاف، اس کے نتیجے میں پہلے عتقا اور پھر عسکر بن ابراہیم کے ساتھ شراکت کاری کرتے ہوئے یاقوت نے تجارتی مقاصد کے لیے مزید سفر کیے، تاہم اُسے کسی ایک جگہ زیادہ قیام کا موقع نہ ملا۔ یاقوت کا سامان تجارت کن اشیاء پر مشتمل ہوتا تھا؟ اس سوال کا مفصل جواب تو اُس کی تالیفات میں نہیں ملتا، تاہم اُس کے جستہ جستہ بیان کیے گئے تاثرات سے معلوم ہوتا ہے کہ وہ ایک اچھا خوشنویں تھا، اور ایک عرصہ کتابوں کی نقول تیار کرنے اور ان کی خرید و فروخت میں مصروف رہا تھا، غالباً کپڑے اور بعض دوسری قیمتی اشیاء بھی اُس کے سامان تجارت کا حصہ ہوتی تھیں۔ تجارت اور اپنے ذوق سیاحت کے تحت اس نے ایک طرف فلسطین و مصر، اور دوسری طرف و سطی ایشیا میں لٹھ اور خوارزم تک کے سفر کیے تھے۔ ان سفروں کے مادی حاصل سے تو اُس کی ذاتی زندگی میں آسانیش کے سامان پیدا ہوئے ہوں گے، مگر آنے والی نسلوں کے لیے اس کے یہ سفر اس لیے اہم بن گئے کہ اُس نے اپنی تالیفات میں ان کا علمی "حاصل" جمع کر دیا تھا۔

یاقوت نے ایک مصنف کی حیثیت سے اپنی زندگی ہی میں اہل قلم کی توجہ حاصل کر لی تھی، تاہم اُس کے معاصرین ابن المستوفی، ابن القسطنطی اور ابن الشعار سے لے کر بعد کے معروف تذکرہ نگار

ابن خلکان تک نے اُس کے بارے میں جو کچھ لکھا تھا، اسی کو تذکرہ نگار دہراتے رہے۔ انیسویں صدی میں جب مستشرقین نے یاقوت کی تالیفات کی اشاعت میں دلچسپی لی تو اُس کی زندگی اور کارناموں کے بارے میں مزید کھوج اور جتنی شروع ہوئی، اور کچھ نئی معلومات سامنے آئیں۔ یاقوت کے کارنامہ حیات کی چھان پھٹک کرتے ہوئے ڈاکٹر محمد احسان الہی رانا نے The Life and Works of Yaqut ibn Abl Allah al-Hamawi (لاہور: پنجاب یونیورسٹی پرنسپلیس، س-ن) کے عنوان سے ایک اہم اور قابل قدر مطالعہ پیش کیا ہے۔

یاقوت الحموی کی تالیفات میں، جو دستبرد زمانہ سے محفوظ رہی ہیں، ”ارشاد الاریب الی معرفۃ الادیب“ (=”مججم الادباء“) اور ”مججم البلدان“، بالخصوص ممتاز ہیں جن سے اہل قلم نے خوب استفادہ کیا ہے۔ ”ارشاد الاریب“ یاقوت کی ابتدائی تالیفات میں سے ہے، اگرچہ وہ اس کے مسودے میں آخرِ حیات تک اضافے کرتا رہا تھا، تاہم ”مججم البلدان“ پر اُس نے ۱۲۱۸ء میں کام شروع کیا تھا، اور اس کے ابتدائی مسودے سے ۱۲۲۳ء میں فارغ ہو گیا تھا۔ بعد میں یاقوت نے جمال الدین ابن القسطنطیلی کے لیے ”مججم البلدان“ کا ایک نسخہ تیار کیا (محرم ۶۲۵ھ / جنوری ۱۲۲۸ء)۔ ”مججم البلدان“ پہلی بار جرمن مستشرق ایف-وستنفلڈ (F.Wustenfeld) نے مرتب کی اور چھ جلدیوں میں ۱۸۶۶ء سے ۱۸۷۳ء تک لپڑگ (جرمن) سے شائع ہوئی۔ اس کی دوسری اشاعت محمد امین الخانی نے مرتب کی جو ۱۹۰۶ء میں قاہرہ سے شائع ہوئی تھی۔ بعد میں اس کی اکا دکا مزید اشاعتیں عالم عرب سے سامنے آئیں، ۱۹۹۰ء میں دارالكتب العلمیہ-بیروت نے فرید عبدالعزیز الجدی کی تحقیق کے ساتھ ایک جدید اشاعت پیش کی تھی۔

”مججم البلدان“ میں بارہویں اور تیہویں صدی عیسوی کی دُنیاۓ اسلام کے حوالے سے چھوٹے بڑے متعدد شہروں کے محل و قوع، ان شہروں کی اہم شخصیات اور صنعتوں کے بارے میں معلومات ملتی ہیں، اس طرح ”مججم البلدان“، اس دور کی دُنیاۓ اسلام کی تاریخ اور جغرافیہ کی ایک اہم کتاب ہے۔ اسی اہمیت کے پیش نظر دُنیا بھر کے اہل علم و دانش کے ساتھ برصغیر کے اہل علم نے بھی اس سے اعتناء کیا ہے۔ اس کی اردو تلخیص و ترجمہ کے حوالے سے ماضی قریب کے دو بھائیوں ڈاکٹر غلام جیلانی برق اور پروفیسر غلام ربانی عزیز— کا بالخصوص ذکر ضروری ہے۔ ڈاکٹر غلام جیلانی برق (م ۱۹۸۵ء) کی تلخیص ”مججم البلدان“ ہی کے نام سے ایک جلد میں شائع ہو گئی تھی (لاہور: شیخ غلام

علی اینڈ سنر، س-ن)، تاہم ان کے برادر بزرگ پروفیسر غلام ربانی عزیز (م ۲۰۰۰ء) کا ترجمہ تاحال شائع نہیں ہو سکا۔ انہوں نے ۱۹۹۳ء کی اپنی ایک یادداشت میں لکھا ہے: ”[مجم البلدان] میں مغلوں کی بیگار تک اسلامی تاریخ، ثقافت، رسم و رواج، پہاڑوں، صحراؤں، دریاؤں، آبی گزرگاہوں، شہروں اور بستیوں کا مفصل ذکر ہے۔ چونکہ رقم کے علم کے مطابق اردو میں اس موضوع پر کوئی کتاب ابھی تک نہیں چھپی، اس لیے میں نے پانچ جلدیوں میں اس کا خلاصہ تیار کیا ہے“ (غلام ربانی عزیز، ”خود نوشت“، مشمولہ ”مکاتیب عزیز“، مرتبہ عبداللہ خان، اٹک: مرتب، ۲۰۰۳ء، ص ۲۲)۔

”مجم البلدان“ سے اعتناء کا ایک اور مظہر سالی رواں میں ڈاکٹر سیار محمد سعید شاہ قادری کی زیرنظر کاوش کی شکل میں سامنے آیا ہے۔ انہوں نے ”مجم البلدان“ سے وسطی ایشیا کے ان علاقوں اور مقامات کے بارے میں اندراجات کا ترجمہ کیا ہے جو الفبائی ترتیب سے ”آب“ سے ”ایلاق“ کے درمیان آتے ہیں۔ انہوں نے ان اندراجات پر حصہ ضرورت حواشی کا اضافہ کیا ہے۔ یہ جملہ مقامات، جناب مترجم کے بیان کے مطابق ایشور، بخارا، بلخ، خوارزم، غزنہ، سرخ، ہرات، مرو، نساء اور سرقد کے علاقوں میں واقع ہیں، اس لیے انہوں نے ایک حصیہ میں ان علاقوں کا تعارف بھی فراہم کر دیا ہے۔ اس تعارف میں جناب قادری نے تاریخ و جغرافیہ کی بعض معمولی کتابوں کے ساتھ ساتھ امہات کتب سے بھی استفادہ کیا ہے۔

”وسطی ایشیا: الحموی کی نظر میں“ کی ورق گردانی کے دوران میں محسوس ہوا کہ ترجمہ بہت حد تک لفظی ہے، اور زبان و بیان پر جناب مترجم کی گرفت خاصی کمزور ہے۔ کتابت کی تصحیح کی چندال کوشش نہیں کی گئی، جس کا نتیجہ یہ لکلا ہے کہ مقامات کے نام ہی غلط درج نہیں ہوئے، بلکہ مصنفوں اور ان کی کتابوں کے نام بھی کچھ سے کچھ ہو گئے ہیں۔ سنظر آف سنٹرل ایشین سٹڈیز، یونیورسٹی آف کشمیر-سری نگر کے ذمہ داروں سے ہماری گزارش ہے کہ اس سلسلے کی آئندہ جلدیوں میں ترتیب و تہذیب، نیز کتابت پر نسبتاً زیادہ توجہ دی جائے، تاکہ ان تمام کمزوریوں سے بچا جاسکے جو زیرنظر کاوش کے قاری کو پریشان کرتی ہیں۔
